

ന്യായവിധി ആദ്യം നേതാക്കളുടെ മേൽ വരുന്നു-സാക് പുനൻ

WFTW Malayalam 21 February 2010

www.jeevamozhikal.org

ആ നാളിൽ വിഗ്രഹാരാധികളുടെ ആചാരങ്ങളെ പിന്തുടരുന്ന നേതാക്കന്മാരെയും കൊള്ളമുതൽ കൊണ്ടു വീടു നിറയ്ക്കുന്നവരെയും ഞാൻ ശിക്ഷിക്കും.(സെഫ.1:8,9)

നേതാക്കന്മാരായിരുന്നു വിഗ്രഹാരാധികളുടെ ആചാരങ്ങളെ പിന്തുടർന്നതും തങ്ങളുടെ ദ്രവ്യാഗ്രഹത്താൽ പണം കൊണ്ടു വീടു നിറച്ചതും. പഴയനിയമപ്രവാചകന്മാർ എപ്പോഴും ദൈവജനത്തിന്റെ നേതാക്കന്മാർക്കെതിരെയും അവരുടെ പണസ്നേഹത്തിനെതിരെയുമാണ് പ്രസംഗിച്ചത്. കാരണം അവരാണ് ആദ്യം തെറ്റു ചെയ്തത്. അതുകൊണ്ട് ഈ നേതാക്കന്മാർ പ്രവാചകരെ ‘മതനിന്ദകർ’ എന്നു വിളിച്ചു പീഡിപ്പിച്ചു.

ഇന്നും ദൈവം ഒരു പ്രവാചകനെ സഭയിലേക്കു നയിച്ചാൽ അയാൾ വന്നു പാസ്റ്റർമാരുടെയും ബിഷപ്പുമാരുടെയും പണസ്നേഹത്തിനെതിരെ പ്രസംഗിക്കും. അങ്ങനെയുള്ള പ്രവാചകനെ ‘മതനിന്ദകർ’ എന്നു വിളിക്കുകയും പ്രസംഗിക്കാൻ അവസരം കൊടുക്കാതെ പീഡിപ്പിക്കുകയും ചെയ്യും. പഴയനിയമത്തിലെ എല്ലാ പ്രവാചകന്മാരും പീഡിപ്പിക്കപ്പെട്ടു. ഒരാൾപ്പോലും രക്ഷപ്പെട്ടില്ല. “നിങ്ങൾ പീഡിപ്പിക്കാത്ത ഒരു പ്രവാചകനെ കിലുമുണ്ടോ?” എന്നാണ് സ്തേഫാനോസ് യഹൂദന്മാരുടെ നേതാക്കന്മാരോടു ചോദിക്കുന്നത്.(അ.പ്ര.7:52). ഒരാളുടെ പേരുപോലും അവർക്കു പറയുവാൻ കഴിഞ്ഞില്ല. എന്തുകൊണ്ടാണ് പ്രവാചകന്മാർ പീഡിപ്പിക്കപ്പെട്ടത്? കാരണം, അവർ നേതാക്കന്മാരുടെ പാപങ്ങൾ തുറന്നുകാട്ടി.

യേശു മദ്യപാനികൾക്കും വ്യഭിചാരികൾക്കും കൊലപാതകന്മാർക്കും ചതിയരായ ചുങ്കക്കാർക്കും എതിരായി പ്രസംഗിച്ചതു നാം കാണുന്നുണ്ടോ? ഇല്ല, അവർക്കെതിരെ ഒരു വാക്കുപോലും അവിടുന്ന് പറഞ്ഞില്ല. യേശു പറഞ്ഞു: “ഞാൻ അങ്ങനെയുള്ള പാപികളെ അന്വേഷിച്ചു രക്ഷിക്കുവാനാണ് വന്നത്.” എന്നാൽ വേദപുസ്തകം കയ്യിൽ പിടിച്ചു യോഗസ്ഥലങ്ങളിൽ മുന്നിൽ നിന്ന പണസ്നേഹികളും കാപട്യക്കാരുമായ മതനേതാക്കന്മാർക്കെതിരെ യേശു ഒട്ടും കരുണയില്ലാതെ ആഞ്ഞടിച്ചു. അതുകൊണ്ട് അവർ അദ്ദേഹത്തെ കൊന്നു. നിങ്ങൾ ഈ യേശുവിനെയും യഥാർത്ഥപ്രവാചകന്മാരെയും ആണോ അതോ ലൗകികരായ ക്രിസ്തീയനേതാക്കന്മാരുമായി വേദി പങ്കിടുകയും ആഘോഷിക്കുകയും ചെയ്യുന്ന വ്യാജപ്രവാചകന്മാരെയും മറ്റൊരു യേശുവിനെയുമാണോ പിൻഗമിക്കുന്നത്? ന്യായവിധി ആദ്യം നേതാക്കളുടെ മേൽ വരുന്നു.

ദൈവം പറഞ്ഞു “ഞാൻ യെരൂശലേമിനെ വിളക്കുകത്തിച്ചു പരിശോധിക്കുകയും പാപത്തിൽ കിടന്നു കൊണ്ട് ദൈവം ഒന്നും ചെയ്യുകയില്ല എന്നുപറഞ്ഞ് ദൈവത്തെ അവഗണിക്കുന്നവരെ കണ്ടുപിടിച്ചു ശിക്ഷിക്കുകയും ചെയ്യും.(സെഫ.1:12). തങ്ങളുടെ പ്രസംഗത്തിലൂടെ ധനികരാകുകയും ആഡംബരത്തിൽ ജീവിക്കുകയും ദൈവത്തിന്റെ കൽപനകളെ അവഗണിക്കുകയും ചെയ്യുന്ന ചില നേതാക്കന്മാർ ഇന്നും സഭയിൽ ഉണ്ട്. ‘ചെയർമാൻ’, ‘ഡയറക്ടർ’, ‘ചീഫ് പാസ്റ്റർ’, ‘ബിഷപ്പ്’ തുടങ്ങിയ പദവികളെയും സ്ഥാനങ്ങളെയും അവർ സ്നേഹിക്കുന്നു. അങ്ങനെയുള്ളവരെ ദൈവം തുറന്നുകാണിക്കുവാൻ പോവുകയാണ്.

എപ്പോഴൊക്കെ ഒരു സഭ ആത്മീയമായി അധഃപതിക്കുന്നുവോ അപ്പോഴൊക്കെ ആഡംബരവും സുഖലോലുപതയും ആവശ്യത്തിലിരിക്കുന്നവരോടുള്ള അവഗണനയും പ്രാർത്ഥനയില്ലായ്മയും ഉണ്ടാകും. പല ചെറുപ്പക്കാരും വളരെ എരിവോടും സമർപ്പണത്തോടെയും പ്രാർത്ഥനയോടെയും ദൈവവചനപഠനത്തിനുള്ള ഗൗരവത്തോടെയും ആണ് ദൈവത്തെ സേവിക്കുവാൻ തുടങ്ങിയത്. എന്നാൽ 30 വർഷം കഴിഞ്ഞപ്പോൾ അവർ തണുത്തുപോയി. “ധനത്തിന്റെ വഞ്ചനകൾ അവരെ തെരുക്കിക്കളഞ്ഞു.”

ജഡത്തിന്റെ ഇച്ഛകൾക്കെതിരെ പോരാടിക്കൊണ്ട് ക്രിസ്തീയഗോളത്തിൽ ഇന്നു കാണുന്ന അഴിമതിക്കെതിരെ നിലപാടെടുക്കുവാൻ വിശ്വസ്തനല്ലെങ്കിൽ നിങ്ങളും ചുറ്റുമുള്ള അഴിമതിക്കാരായ നേതാക്കന്മാരെപ്പോലെയാകും. നിങ്ങൾ ഞായറാഴ്ചതോറും നല്ല പ്രസംഗങ്ങൾ നടത്തി കൂടുതൽ കൂടുതൽ പണം ഉണ്ടാക്കി ആഡംബരത്തിൽ ജീവിക്കുന്നുണ്ടാകാം. എന്നാൽ അഭിഷേകം ഉണ്ടാവുകയില്ല. ഒരു പക്ഷേ നല്ല ആത്മാർത്ഥതയിൽ തുടങ്ങിയവരാണെങ്കിൽ പോലും ഇതു സെഫന്യാവിന്റെ കാലഘട്ടത്തിൽ നടന്നു. ഇന്നും നടന്നുകൊണ്ടിരിക്കുന്നു.

പാപം ചെയ്യുന്നവരെ ദൈവം “പാത അന്വേഷിക്കുന്ന കുരുടൻ” എന്നാണ് വിശേഷിപ്പിക്കുന്നത്(സെഫ.1:17). നേതാക്കന്മാർതന്നെ കുരുടർ ആയിരിക്കുമ്പോൾ അവരെ അനുഗമിക്കുന്നവർ തീർച്ചയായും കുഴിയിൽ വീഴും.

